

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ చతుర్థస్కంధే త్రింశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ చతుర్థస్కంధే త్రింశోఽధ్యాయః ॥

విదుర ఉవాచ

యే త్వయాభిహితా బ్రహ్మన్ సుతాః ప్రాచీనబర్హిషః ।
తే రుద్రగీతేన హరిం సిద్ధిమాపుః ప్రతోష్య కాం ॥ 1 ॥

కిం బార్హస్పత్యేహ పరత్ర వాథ

క్షైవల్యనాథప్రియపార్శ్వవర్తినః ।

ఆసాద్య దేవం గిరిశం యదృచ్ఛయా

ప్రాపుః పరం నూనమథ ప్రచేతసః ॥ 2 ॥

మైత్రేయ ఉవాచ

ప్రచేతసోఽంతరుదధౌ పితురాదేశకారిణః ।

జపయజ్ఞేన తపసా పురంజనమతోషయన్ ॥ 3 ॥

దశవర్షసహస్రాంతే పురుషస్తు సనాతనః ।

తేషామావిరభూత్కృచ్ఛం శాంతేన శమయన్ రుచా ॥ 4 ॥

సుపర్ణస్కంధమారూఢో మేరుశృంగమివాంబుదః ।

పీతవాసా మణిగ్రీవః కుర్వన్ వితిమిరా దిశః ॥ 5 ॥

కాశిష్ఠునా కనకవర్ణవిభూషణేన

భ్రాజత్కపోలవదనో విలసత్కిరీటః ।

అష్టాయుధైరనుచరైర్మునిభిః సురేంద్రై -
రాసేవితో గరుడకిన్నరగీతకీర్తిః || 6 ||

పీనాయతాష్టభుజమండలమధ్యలక్ష్మ్యా
స్పర్థచ్ఛ్రియా పరివృతో వనమాలయాఽఽద్యః |
బర్హిష్మతః పురుష ఆహ సుతాన్ ప్రపన్నాన్
పర్జన్యనాదరుతయా సఘ్నణావలోకః || 7 ||

శ్రీభగవానువాచ
వరం వృణీధ్వం భద్రం వో యూయం మే నృపనందనాః |
సౌహార్దేనాపుథగ్ధర్మాస్తుష్టోఽహం సౌహృదేన వః || 8 ||

యోఽనుస్మరతి సంధ్యాయాం యుష్మాననుదినం నరః |
తస్య భ్రాతృష్వాత్మసామ్యం తథా భూతేషు సౌహృదం || 9 ||

యే తు మాం రుద్రగీతేన సాయం ప్రాతః సమాహితాః |
స్తువంత్యహం కామవరాన్ దాస్యే ప్రజ్ఞాం చ శోభనాం || 10 ||

యద్యాయం పితురాదేశమగ్రహీష్ట ముదాన్వితాః |
అథో వ ఉశతీ కీర్తిర్లోకానను భవిష్యతి || 11 ||

భవితా విశ్రుతః పుత్రోఽనవమో బ్రహ్మణో గుణైః |
య ఏతామాత్మవీర్యేణ త్రిలోకీం పూరయిష్యతి || 12 ||

కండోః ప్రమోచయా లబ్ధా కన్యా కమలలోచనా |
తాం చాపవిధ్ధాం జగృహుర్భూరుహో నృపనందనాః || 13 ||

క్షుత్క్షామాయా ముఖే రాజా సోమః పీయూషవర్షిణీం |
దేశినీం రోదమానాయా నిదధే స దయాన్వితః || 14 ||

ప్రజావిసర్గ ఆదిష్టాః పిత్రా మామనువర్తతా |
తత్ర కన్యాం వరారోహం తాముద్వహత మా చిరం || 15 ||

అపృథగ్ధర్మశీలానాం సర్వేషాం వః సుమధ్యమా |
అపృథగ్ధర్మశీలేయం భూయాత్పత్న్యర్పితాశయా || 16 ||

దివ్యవర్షసహస్రాణాం సహస్రమహతౌజసః |
భౌమాన్ భోక్ష్వథ భోగాన్ వై దివ్యాంశ్చానుగ్రహన్మమ || 17 ||

అథ మయ్యనపాయిన్యా భక్త్యా పక్వగుణాశయాః |
ఉపయాస్యథ మద్ధామ నిర్విద్య నిరయాదతః || 18 ||

గృహేష్వావిశతాం చాపి పుంసాం కుశలకర్మణాం |
మద్వార్తా యాతయామానాం న బంధాయ గృహ మతాః || 19 ||

న వ్యవద్ధ్యదయే యజ్ఞో బ్రహ్మైతద్బ్రహ్మవాదిభిః |
న ముహ్యంతి న శోచంతి న హృష్యంతి యతో గతాః || 20 ||

మైత్రేయ ఉవాచ
ఏవం బ్రువాణం పురుషార్థభాజనం
జనార్దనం ప్రాంజలయః ప్రచేతసః |
తద్ధర్మనధ్వస్తతమోరజోమలా
గిరాగృణన్ గద్గదయా సుహృత్తమం || 21 ||

ప్రచేతస ఊచుః
నమో నమః క్లేశవినాశనాయ
నిరూపితోదారగుణాహ్వాయ |
మనోవచోవేగపురోజవాయ
సర్వాక్షమార్గైరగతాధ్వనే నమః || 22 ||

శుద్ధాయ శాంతాయ నమః స్వనిష్ఠయా
 మనస్యపార్థం విలసద్ద్వయాయ ।
 నమో జగత్సానలయోదయేషు
 గృహీతమాయాగుణవిగ్రహాయ ॥ 23 ॥

నమో విశుద్ధసత్త్వాయ హరయే హరిమేధసే ।
 వాసుదేవాయ కృష్ణాయ ప్రభవే సర్వసాత్త్వతాం ॥ 24 ॥

నమః కమలనాభాయ నమః కమలమాలినే ।
 నమః కమలపాదాయ నమస్తే కమలేక్షణ ॥ 25 ॥

నమః కమలకింజల్కపిశంగామలవాససే ।
 సర్వభూతనివాసాయ నమోఽయుంక్ష్మహి సాక్షిణే ॥ 26 ॥

రూపం భగవతా త్వేతదశేషక్లేశసంక్షయం ।
 ఆవిష్కృతం నః క్లిష్టానాం కిమన్యదనుకంపితం ॥ 27 ॥

ఏతావత్త్వం హి విభుభిర్భావ్యం దీనేషు వత్సలైః ।
 యదనుస్మర్యతే కాలే స్వబుద్ధ్యాభద్రరంధన ॥ 28 ॥

యేనోపశాంతిర్భూతానాం క్షుల్లకానామపీహ తాం ।
 అంతర్హితోఽంతర్హదయే కస్మాన్నో వేద నాశిషః ॥ 29 ॥

అసావేవ వరోఽస్మాకమీప్సితో జగతః పతే ।
 ప్రసన్నో భగవాన్ యేషామపవర్గగురుర్గతిః ॥ 30 ॥

వరం వృణీమహేఽథాపి నాథ త్వత్పరతః పరాత్ ।
 న హ్యంతస్త్యద్విభూతీనాం సోఽనంత ఇతి గీయసే ॥ 31 ॥

పారిజాతేఽంజసా లభ్యే సారంగోఽన్యన్న సేవతే |
త్వదంఘ్రిమూలమాసాద్య సాక్షాత్కిం కిం వృణీమహి || 32 ||

యావత్తే మాయయా స్పృష్టా భ్రమామ ఇహ కర్మభిః |
తావద్భవత్ప్రసంగానాం సంగః స్యాన్నో భవే భవే || 33 ||

తులయామ లవేనాపి న స్వర్గం నాపునర్భవం |
భగవత్సంగిసంగస్య మర్త్యానాం కిముతాశిషః || 34 ||

యత్రేద్యంతే కథా మృష్టాస్తృష్టాయాః ప్రశమో యతః |
నిర్వైరం యత్ర భూతేషు నోద్వేగో యత్ర కశ్చన || 35 ||

యత్ర నారాయణః సాక్షాద్భగవాన్ న్యాసినాం గతిః |
సంస్తూయతే సత్యథాసు ముక్తసంగైః పునః పునః || 36 ||

తేషాం విచరతాం పద్భ్యాం తీర్థానాం పావనేచ్ఛయా |
భీతస్య కిం న రోచేత తావకానాం సమాగమః || 37 ||

వయం తు సాక్షాద్భగవన్ భవస్య
ప్రియస్య సఖ్యుః క్షణసంగమేన |
సుదుశ్చికిత్స్యస్య భవస్య మృత్యో -
ర్భిషక్తమం త్వాద్య గతిం గతాః స్మ || 38 ||

యన్నః స్వధీతం గురవః ప్రసాదితా
విప్రాశ్చ వృద్ధాశ్చ సదానువృత్త్యా |
ఆర్యా నతాః సుహృదో భ్రాతరశ్చ
సర్వాణి భూతాన్యనసూయయైవ || 39 ||

యన్నః సుతప్తం తప ఏతదీశ
నిరంధసాం కాలమదభ్రమప్సు |

సర్వం తదేతత్పురుషస్య భూమ్నో
వృణీమహే తే పరితోషణాయ || 40 ||

మనుః స్వయంభూర్భగవాన్ భవశ్చ
యేఽన్యే తపోజ్ఞానవిశుద్ధసత్త్వాః |
అదృష్టపారా అపి యన్మహిమ్నః
స్తువంత్యథో త్వాఽత్మసమం గృణీమః || 41 ||

నమః సమాయ శుద్ధాయ పురుషాయ పరాయ చ |
వాసుదేవాయ సత్త్వాయ తుభ్యం భగవతే నమః || 42 ||

మైత్రేయ ఉవాచ
ఇతి ప్రచేతోభిరభిష్టుతో హరిః
ప్రీతస్తథేత్యాహ శరణ్యవత్సలః |
అనిచ్ఛతాం యానమతృప్తచక్షుషాం
యయౌ స్వధామానపవర్గవీర్యః || 43 ||

అథ నిర్యాయ సలిలాత్ప్రచేతస ఉదన్వతః |
వీక్ష్యాకుప్యన్ ద్రుమైశ్చన్నాం గాం గాం రోద్ధుమివోచ్ఛ్రితైః || 44 ||

తతోఽగ్నిమారుతౌ రాజన్నముంచన్ ముఖతో రుషా |
మహీం నిర్వీరుధం కర్తుం సంవర్తక ఇవాత్యయే || 45 ||

భస్మసాత్క్రియమాణాంస్తాన్ ద్రుమాన్ వీక్ష్య పితామహాః |
ఆగతః శమయామాస పుత్రాన్ బర్హిష్మతో నయైః || 46 ||

తత్రావశిష్టా యే వృక్షా భీతా దుహితరం తదా |
ఉజ్జహ్రుస్తే ప్రచేతోభ్య ఉపదిష్టాః స్వయంభువా || 47 ||

తే చ బ్రహ్మణ ఆదేశాన్మారిషాముపయేమిరే ।
యస్యాం మహదవజ్ఞానాదజన్యజనయోనిజః ॥ 48 ॥

చాక్షుషే త్వంతరే ప్రాప్తే ప్రాక్సర్గే కాలవిద్రుతే ।
యః ససర్జ ప్రజా ఇష్టాః స దక్షో దైవచోదితః ॥ 49 ॥

యో జాయమానః సర్వేషాం తేజస్తేజస్వినాం రుచా ।
స్వయోపాదత్త దాక్ష్యాచ్ఛ కర్మణాం దక్షమబ్రువన్ ॥ 50 ॥

తం ప్రజాసర్గరక్షాయామనాదిరభిషిచ్య చ ।
యుయోజ యుయుజేఽన్యాంశ్చ స వై సర్వప్రజాపతీన్ ॥ 51 ॥

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
చతుర్థస్కంధే త్రింశోఽధ్యాయః ॥